

غزل اُردو شاعری کی ایک بہت مقبول صنف ہے۔ اُردو زبان کی ابتدا ہی سے غزل عوام اور خواص میں خوب پسند کی جاتی رہی ہے۔ فارسی غزل کے اثرات نے اُردو غزل میں ایرانی روایات کو داخل کر دیا تھا۔ اس تعلق سے ولی دکنی کا نام اہم ہے کہ انھوں نے مقامی دکنی اثرات کے ساتھ فارسی کے خیالات اور مضامین کو اپنی غزل میں شامل کیا۔ پھر بھی اُردو غزل سے قدیم دکنی اثرات ایک زمانے کے بعد ختم ہوئے۔ جیسے جیسے زبان میں تبدیلیاں آئیں، غزل کی شاعری میں بھی ان تبدیلیوں کو جگہ ملتی گئی۔ ناسخ اور ان کے شاگردوں نے زبان کی اصلاح کا بیڑا اٹھایا۔ انھوں نے بہت سے الفاظ اور روزمرہ کو غزل میں استعمال کرنا بھی ترک کر دیا۔ ان کے بعد مصحفی، آتش، انشا وغیرہ نے غزل میں نئے خیالات اور زبان کے نئے نئے استعمالات کو داخل کیا۔ ذوق، غالب، مومن، حالی وغیرہ کے زمانے تک اُردو زبان اپنے شباب پر آچکی تھی۔ ذوق اور غالب مغل دربار کے اہم شاعر تھے۔ دونوں کے شاگرد ہندوستان بھر میں موجود تھے اس لیے ان کی زبان کے اثرات بھی دور دور تک پھیلے۔ ان کے بعد ریاض، اصغر، جگر اور یگانہ کی غزل کے رنگ اُردو میں نمایاں نظر آنے لگے۔ داغ، اقبال اور جوش نے اپنے زمانے کے افکار و خیالات کو غزل میں عام کیا جو عوام میں وطن کی محبت کا جذبہ بیدار کرنے والی لفظیات سے مالا مال تھے۔ ملک کی آزادی کی تحریک کے دوران ترقی پسند ادبی تحریک کے زیر اثر فراق، مجروح، جذبی، مخدوم، ساحر وغیرہ نے غزل میں اشتراکیت اور عقلیت پسند خیالات کو شامل کیا۔ اس غزل کی لفظیات پرانی شاعری کی لفظیات سے مختلف ہے۔

دوسری جنگ عظیم اور ملک کی آزادی کے بعد دنیا بھر میں بہت سی فکری اور ماڈی تبدیلیاں واقع ہوئیں۔ یورپ اور امریکہ کے فلسفے دور دور تک پھیل گئے۔ اس زمانے کے ادیبوں، شاعروں نے جدید تعلیم حاصل کی تو ان کو بھی مغربی خیالات نے بہت متاثر کیا۔ اس زمانے میں اُردو شاعری جدیدیت سے متاثر ہوئی اور نظم میں ہیبتی تبدیلیوں کے ساتھ غزل میں فکری اور فنی تبدیلیاں واقع ہونے لگیں۔ ناصر، شکیب، جامی، آئی، عمیق، شہریار، علوی، ندا وغیرہ شعرا نے پرانی زبان اور مضامین کو ترک کر کے بالکل نئے لفظوں میں غزل کہنی شروع کی جس کی مثالیں ان کی غزلوں میں دیکھی جاسکتی ہیں۔

آپ غزل کی ہیبت (مطلع، مقطع، قافیہ، ردیف) سے واقف ہیں۔ یہاں اُردو زبان کی ابتدائی مثال سے لے کر موجودہ عہد تک کی غزل کی زبان اور لفظیات کی مثالیں مختلف شعرا کی غزلوں میں پیش کی گئی ہیں۔

ولی کا پورا نام ولی محمد تھا۔ ان کے آبا و اجداد گجرات سے ہجرت کر کے دکن کی طرف آئے اور وہیں بس گئے۔ عام خیال یہ ہے کہ ولی اورنگ آباد میں پیدا ہوئے۔ ان کا سنہ پیدائش ۱۶۶۸ء بتایا جاتا ہے۔ انھوں نے شاعری کے میدان میں قدم رکھا تو دکن کے پیش رو شعرا کے برخلاف غزل کی طرف زیادہ توجہ دی۔ اس صنف کو انھوں نے بہت جلد بام عروج تک پہنچا دیا۔ جب ولی دہلی پہنچے (۱۷۰۰ء) تو اہل دہلی نے ان کی اور ان کے کلام کی بڑی قدر کی۔ ولی کی شگفتہ اور خوش آہنگ غزلوں نے دہلی والوں کا دل موہ لیا۔ یہیں سے اُردو غزل کے نئے دور کا آغاز ہوا۔ ولی سے پہلے دکنی شاعری میں عشق کا سطحی تصور عام تھا، ولی نے عشق کے تصور کو گہرائی اور گیرائی سے آشنا کیا اور داخلیت کی کیفیات پیدا کیں۔ ولی کا عشق تصوف آشنایا ہے۔ یہ اُردو غزل میں بالکل نیا مضمون تھا۔ ۳۱ اکتوبر ۱۷۰۷ء کو ان کا انتقال ہوا۔

نہیں کئی تا سنے احوال میری دل فگاری کا
 کہوں کس گن ، گریباں چاک کر ، دکھ بے قراری کا
 عجب نہیں اٹھ کے بے تابی سوں سر مارے کنارے پر
 سنے گر ماجرا دریا ہمارے اشک جاری کا
 ترے غم میں نین سے جو نکلتا ہے انجھو باہر
 دو جا گوہر کہاں ہے جگ میں اُس کی آبداری کا
 تری وو انتظاری ہے جسے حد ہو نہایت نہیں
 شکایت کس گنے جا کر کروں اس انتظاری کا
 ہوئی ہے آرسی جوگن ترے مکھ کے تصور میں
 بھھوتی مؤ پہ کیا دم مارتی ہے خاکساری کا
 کھڑا ہے راستی کے دم میں یک پگ پر ، سو جیوں جوگی
 ترے قد سوں لگا ہے دھیان سرو جو باری کا
 ولی انکھیاں کی کر داوات ، پتلی کی سیاہی سوں
 لکھیا تیری صفت کوں لے قلم معنی نگاری کا

معانی و اشارات


کس کے پاس، کہاں	کس کنے	کوئی	کئی
آئینہ	آرسی	تاکہ	تا
راہبہ، سنیاں، جوگی کا مونٹ	جوگن	دل کا زخمی ہونا	دل فگاری
ایک قسم کی راکھ جسے جوگی اپنے بدن پر ملتے ہیں۔	بھھوتی	کس کے پاس، کس سے	کس گن
منہ	مؤ	نہیں	نہیں
سیدھا پن، سچائی	راستی	سے	سوں
ایک پاؤں	یک پگ	سرچکے	سر مارے
نہر کے کنارے اگا ہوا سرو	سرو جو باری	آنسو	انجھو
آنکھیں	انکھیاں	دوسرا	دو جا
داوات	داوات	چک	آب داری
کو	کوں	وہ	وو
ایک بات میں کئی معنی پیدا کرنا	معنی نگاری	ختم، خاتمہ	نہایت

مشقی سرگرمیاں

* قوافی کو متعلقہ مصرعے سے جوڑ کر مکمل شعر لکھیے۔

الف	ب
۱- اشکِ جاری	ترے غم میں نین سے جو نکلتا ہے انجھو باہر
۲- آبداری	تری وو انتظاری ہے جسے حد ہو نہایت نہیں
۳- انتظاری	ولی انکھیاں کی کر داوات ، پتلی کی سیاہی سوں
۴- معنی نگاری	عجب نہیں اٹھ کے بے تابلی سوں سر مارے کنارے پر


* غزل کا بغور مطالعہ کر کے ذیل کی سرگرمیاں ہدایات کے مطابق مکمل کیجیے۔



* مقطع کے شعر میں آئے دکنی الفاظ کا شبکی خاکہ مکمل کیجیے۔

	دکنی الفاظ	

* غزل کی مدد سے موزوں مترادفات لکھ کر خاکہ مکمل کیجیے۔



* درج ذیل شعری تشریح کیجیے۔

ہوئی ہے آری جوگن ترے لکھ کے تصور میں
بھبھوتی مؤپہ کیا دم مارتی ہے خاکساری کا

۱- مطلع سے دکنی الفاظ تلاش کر کے لکھیے۔

۲- غزل کے حوالے سے شاعر کے دل و فکری کے احوال کو اپنے الفاظ میں لکھیے۔

۳- غزل کی روشنی میں شاعر کی بے تابلی کا ماجرا سن کر دریا کنارے پر سر مارے گا اس خیال کی وضاحت کیجیے۔

۴- شاعر نے غزل میں آنسو کو گوہر سے تشبیہ دی ہے۔ اس تشبیہ کے اجزا کی وضاحت کیجیے۔

* ذیل کی سرگرمیاں ہدایات کے مطابق مکمل کیجیے۔

۱- وہ مصرعہ تلاش کر کے لکھیے جس میں راہبہ کا مترادف لفظ استعمال ہوا ہے۔

۲- وہ مصرعہ لکھیے جس میں آنسو کو چمکدار موتی سے تشبیہ دی گئی ہے۔

۳- وہ مصرعہ لکھیے جس میں راگھ کا مترادف لفظ استعمال ہوا ہے۔

۴- اس شعر کی نشان دہی کیجیے جس میں مراعاة النظر کی صنعت استعمال کی گئی ہے۔

* غزل سے وہ اشعار لکھیے جن میں محاورے استعمال کیے گئے ہیں۔

* درج ذیل شعر کا تصویری حسن اس طرح بیان کیجیے کہ شاعر کی
دل نگاری و بے قراری واضح ہو جائے۔
* صنعتِ مبالغہ کی تعریف لکھ کر غزل سے مبالغے کا شعر تلاش
کر کے اس کی وضاحت کیجیے۔

نہیں کئی تا سنے احوال میری دل نگاری کا
کہوں کس کن، گریباں چاک کر، دکھ بے قراری کا
* درج ذیل شعر کا مطلب اپنے الفاظ میں لکھیے۔
تری و انتظاری ہے جسے حد ہور نہایت نہیں
شکایت کس کئے جا کر کروں اس انتظاری کا

اضافی معلومات

غزل - حاتم

جان پہچان: شیخ فتح الدین کے بیٹے شیخ ظہور الدین حاتم ۱۶۹۹ء میں دہلی میں پیدا ہوئے۔ وہ سپاہی پیشہ اور شاہ محمد امین کے مرید تھے۔ کچھ عرصہ الہ آباد کے صوبے دار نواب امیر خاں کی رفاقت میں رہے۔ اس کے بعد ہدایت علی خاں، مراد علی خاں جیسے امرا بھی ان کی مدد کرتے رہے۔ آخر عمر میں انھوں نے گوشہ نشینی اختیار کر لی۔ حاتم فارسی اور اردو میں شعر کہتے تھے۔ وہ فارسی میں مرزا صاحب اور ریتختے میں ولی دکنی کو استاد مانتے تھے۔ رفتہ رفتہ ریتختے میں وہ خود استاد ہو گئے۔ سودا انھی کے شاگرد تھے۔ اصلاح زبان کا کام سب سے پہلے حاتم نے ہی شروع کیا۔ انھوں نے بہت سے نامانوس الفاظ ترک کر کے فصیح الفاظ داخل کیے۔ ان کی تصانیف میں ایک فارسی دیوان ہے۔ اردو میں انھوں نے ایک ضخیم دیوان جمع کر لیا تھا جبکہ آخر عمر میں اس سے ایک چھوٹا دیوان تصنیف کیا اور اس کا نام 'دیوان زادہ' رکھا۔ ایک دیوان قدیم رنگ میں تھا جو نادر شاہ کی تاخت و تاراج میں ضائع ہو گیا۔ انھوں نے حقے پر ایک مثنوی محمد شاہ بادشاہ کی فرمائش پر لکھی تھی۔ حاتم نے دہلی میں ۱۷۹۱ء میں وفات پائی اور دہلی دروازے کے باہر دفن ہوئے۔

حاتم کی درج ذیل غزل سے اندازہ ہوتا ہے کہ ولی کی آمد سے شمال میں دکنی زبان کے اثرات کو بھی قبول کیا جانے لگا تھا، بالخصوص جمع بنانے کے طریقوں میں دکنی اصولوں کو اپنانے کی روایت زور پکڑ رہی تھی مثلاً آنکھ سے آنکھیاں، جگ ہنسی سے جگ ہنسیاں، کلائی سے کلائی، خود نمائی سے خود نمائیاں وغیرہ۔ حاتم ولی کی طرز زبان کے گرویدہ ہو گئے تھے۔ ان کی غزلوں کی زبان میں 'دکنی پن' صاف دکھائی دیتا ہے۔ اگرچہ حاتم نے خود اصلاح زبان کا بیڑا اٹھایا تھا مگر دکنی زبان کے اثرات سے وہ خود محفوظ نہیں رہے۔

جب سے تمھاری آنکھیں عالم کو بھائیاں ہیں
جور و جفا و محبت و مہر و وفا و اُلفت
مل مل کے روٹھ جانا اور روٹھ روٹھ ملنا
زلفوں کا بل بناتے آنکھیں چرا کے چلنا
آئینہ روبرو رکھ اور اپنی سچ بنانا
حاتم کے بن اشارہ سچ کہہ یہ چشم و ابرو
تب سے جہاں میں تم نے دھومیں مچائیاں ہیں
تم کیوں بڑھائیاں ہیں اور کیوں گھٹائیاں ہیں
یہ کیا خرابیاں ہیں کیا جگ ہنسیاں ہیں
کیا کم نگاہیاں ہیں کیا کج ادائیاں ہیں
کیا خود پسندیاں ہیں کیا خود نمائیاں ہیں
کس سے لڑائیاں ہیں کس پر چڑھائیاں ہیں

غزل - ۲

امام بخش ناسخ

جان پہچان

ناسخ کا اصل نام شیخ امام بخش ہے۔ وہ ۱۰ اپریل ۱۷۷۲ء کو فیض آباد میں پیدا ہوئے۔ ان کا بچپن لکھنؤ میں گزرا اور وہیں ان کی تعلیم و تربیت ہوئی۔ ان کا شمار لکھنؤ کے استاد شعرا میں ہوتا ہے۔ ان کے مزاج میں خودداری بہت تھی اس لیے وہ کبھی کسی دربار سے وابستہ نہیں ہوئے۔ اودھ کے حکمران غازی الدین حیدر انھیں 'ملک الشعرا' کا خطاب دینا چاہتے تھے مگر انھوں نے انکار کر دیا اور عتاب کے خوف سے لکھنؤ چھوڑ کر کچھ عرصے کے لیے الہ آباد چلے گئے۔ نظام دکن کے دیوان مہاراجا چندو لال نے انھیں حیدر آباد آنے کی دعوت دی مگر انھوں نے اس سے بھی انکار کر دیا۔

ناسخ شاعری کے ظاہری حسن کے دلدادہ تھے۔ ان کے زمانے میں بہت سے الفاظ متروک قرار دیے گئے اور نئے نئے لفظوں کا استعمال بڑھا۔ انھیں دبستان لکھنؤ کا بانی بھی کہا جاتا ہے۔ تاریخ گوئی میں انھیں خاص ملکہ حاصل تھا۔ انھوں نے تین دیوان اور دو مثنویاں یادگار چھوڑی ہیں۔ ناسخ کا انتقال ۱۶ اگست ۱۸۳۸ء کو لکھنؤ میں ہوا۔

اس غزل کے مقطع کے پہلے مصرعے میں شاعر نے کہا ہے کہ حضرت درد نے خوب بات کہی ہے۔ درد کی بات دوسرے مصرعے میں آئی ہے جسے واوین میں لکھا گیا ہے۔ اکثر ایسا ہوتا ہے کہ شاعر اپنے سے پہلے گزرے ہوئے شاعر کا کوئی مصرعہ اپنی غزل میں لے کر اس کی حمایت یا مخالفت میں اپنی بات کہتا ہے۔ ایسے شعر کو **تضمین** کا شعر کہتے ہیں۔

نہیں عشق سے زرد ، زردار میں ہوں
 اگر ہے وہ یوسف ، خریدار میں ہوں
 وہ بے زار مجھ سے ہوا ، زار میں ہوں
 وہ مے خوار غیروں میں ہے ، خوار میں ہوں
 تمنا ہے ، ساقی کبھی بزمِ مے میں
 وہ سرشار ہو اور ہشیار میں ہوں
 وہ کرتا ہے باتیں ، میں کرتا ہوں آپہیں
 گہر بار وہ ہے ، شرر بار میں ہوں
 وہی بولتا ہے جو میں بولتا ہوں
 اگر وہ ہے بلبل تو منقار میں ہوں
 دگرگوں ہے ہر آن وضعِ محبت
 کبھی غیر میں ہوں ، کبھی یار میں ہوں
 کہا حضرت درد نے خوب ناسخ
 ”یہ زلفِ بتاں کا گرفتار میں ہوں“

معانی و اشارات

منقار - چونچ
 وضعِ محبت - محبت کے انداز
 زلفِ بتاں - معشوقوں کی زلف
 بتاں - بت کی جمع، مراد معشوق

زردار - دولت مند
 زار - بری حالت میں
 خوار - رسوا، بے عزت
 بزمِ میخانہ -

مشقی سرگرمیاں

* ذیل کی سرگرمیاں ہدایات کے مطابق مکمل کیجیے۔

* وہ بے زار مجھ سے ہوا، زار میں ہوں
 وہ مے خوار غیروں میں ہے، خوار میں ہوں
 دیے ہوئے شعر سے تجنیس کے الفاظ تلاش کیجیے۔

- تجنیس کا نام لکھیے۔
- تجنیس کی تعریف لکھیے۔
- وضاحت کیجیے۔

* اس غزل میں مستعمل ضمائر 'میں' اور 'وہ' کی صفات متعلقہ
 خانوں میں لکھیے۔

وہ	میں
.....
.....
.....


۱- پہلے مطلع میں شاعر اور اس کے دوست کی حالت کا موازنہ کیجیے۔

۲- مطلع کا شعر صنعتِ تلمیح کی مثال ہے۔ اس میں جس تاریخی واقعے کی طرف اشارہ کیا گیا ہے، اسے اپنے الفاظ میں لکھیے۔

۳- تیسرے شعر میں شاعر کی تمنا کو واضح کیجیے۔
 ۴- غزل میں دوست کے باتیں کرنے کو گہر باری کہا گیا ہے، وضاحت کیجیے۔

۵- پانچویں شعر کے مفہوم کو اپنے لفظوں میں لکھیے۔
 ۶- 'دگرگوں' ہے ہر آن وضعِ محبت اس مصرعے کا مفہوم واضح کیجیے۔

* غزل کے موزوں اشعار کی مدد سے خاکہ مکمل کیجیے۔



* درج ذیل اشعار کی تشریح کیجیے۔

- وہ کرتا ہے باتیں، میں کرتا ہوں آپہیں
 گہر بار وہ ہے، شر بار میں ہوں
- وہی بولتا ہے جو میں بولتا ہوں
 اگر وہ ہے بلبل تو منقار میں ہوں

غزل - ۳



ریاض خیر آبادی

جان پہچان

ریاض کا اصل نام سید ریاض احمد ہے۔ ان کی پیدائش ۱۸۵۲ء میں ضلع سینٹاپور کے گاؤں خیر آباد میں ہوئی۔ انھوں نے اپنے نام کو تخلص کے طور پر اختیار کیا۔ ابتدائی تعلیم انھوں نے اپنے والد طفیل احمد سے حاصل کی۔ جب ان کی طبیعت شاعری کی طرف مائل ہوئی تو ابتدا میں انھوں نے مظفر علی اسیر اور ان کے انتقال کے بعد امیر مینائی کی شاگردی اختیار کی۔ ریاض کو 'لسان الملک' اور 'خیام الہند' کے خطاب سے یاد کیا جاتا ہے۔ انھوں نے خیر آباد سے ریاض الاخبار اور ماہ نامہ 'گل کدہ ریاض' جاری کیے۔ ریاض نے گورکھپور میں بھی سکونت اختیار کی۔ یہاں انھوں نے 'فتنہ اور عطر فتنہ' نامی رسالے جاری کیے جن میں ادبی لطائف اور ذوق سخن سے متعلق مواد ہوتا تھا۔ اس کے علاوہ انھوں نے دو انگریزی ناولوں کا ترجمہ بھی کیا۔ محمود آباد کے راجا صاحب کے اصرار پر وہ لکھنؤ آ گئے تھے۔

ریاض خیر آبادی نے 'اردو غزل کو نیارنگ بخشا۔ شراب کی سرمستی اور سرشاری سے معمور اشعار کی کثرت کی وجہ سے انھیں 'اردو شاعری کا رندِ پارسا' کہا جاتا ہے۔ ان کا کلیات 'ریاض رضواں' کے نام سے شائع ہو چکا ہے۔ ریاض آبائی وطن میں ہیضے کا شکار ہوئے اور ۲۸ جولائی ۱۹۳۴ء کو ان کا انتقال ہوا۔

شرمِ گنہ سے حشر میں جایا نہ جائے گا
ہم سے تو منہ خدا کو دکھایا نہ جائے گا
ہم سے بھی اس کے دام گھٹائے نہ جائیں گے
ان سے جو مول دل کا بڑھایا نہ جائے گا
بن بن کے بجلی ، آگ لگانے وہ آئیں گے
آنکھوں میں نور بن کے سما یا نہ جائے گا
وہ بھی کھنچے ہیں ، تیغ بھی ان کی کھنچی ہوئی
دونوں کا ناز ہم سے اٹھایا نہ جائے گا
دل دیں کسی کے دستِ حنائی میں کس طرح
ہم سے تو آگ میں یہ جلایا نہ جائے گا
کیوں چھیڑتے ہو ساتھ مرے شمعِ بزم کو
روتے ہوؤں کو تم سے ہنسایا نہ جائے گا
کہتے ہیں وہ ریاض کا دل لے کے کیا کریں
ہم سے گلے کا ہار بنایا نہ جائے گا

معانی و اشارات

نخرے برداشت کرنا - ناز اٹھانا
قریب رکھنا - گلے کا ہار بنانا

منہ نہ دکھانا - سامنے نہ جانا، سامنا نہ کرنا
کھنچا ہونا - غصے میں ہونا

مشقی سرگرمیاں

* درج ذیل شعر کا معنوی حسن بیان کیجیے۔

وہ بھی کھنچے ہیں، تیغ بھی ان کی کھنچی ہوئی
دونوں کا ناز ہم سے اٹھایا نہ جائے گا

* درج ذیل شعر کی استہسانی وضاحت کیجیے۔

دل دیں کسی کے دستِ حنائی میں کس طرح
ہم سے تو آگ میں یہ جلایا نہ جائے گا

سرگرمی / منصوبہ

’اشعار میں محاورے کا اہم تیار کیجیے۔ شعر لکھ کر محاورہ اور اس کا مطلب لکھیے۔

* ذیل کی سرگرمیاں ہدایات کے مطابق مکمل کیجیے۔

۱- شاعر حشر میں خدا کو منہ دکھانے کے قابل نہیں۔ وجہ بیان کیجیے۔

۲- دل کے سودے میں شاعر اور اس کے دوست کا رویہ بیان کیجیے۔

۳- ناز اٹھانے میں شاعر کی پریشانی واضح کیجیے۔

۴- شاعر اور شمع بزم کی حالت کی یکسانیت واضح کیجیے۔

۵- شاعر اور شمع بزم کو بزم والوں کے چھیڑنے کا مقصد لکھیے۔

۶- غزل میں آئے ہوئے محاورے تلاش کر کے اپنے جملوں میں استعمال کیجیے۔

۷- غزل سے زیر اضافت والی ترکیبیں تلاش کر کے لکھیے۔

۸- درج ذیل شعر کی تشریح اپنے الفاظ میں کیجیے۔

بن بن کے بجلی، آگ لگانے وہ آئیں گے
آنکھوں میں نور بن کے سما یا نہ جائے گا

* دیئے ہوئے مصرعے کی مناسبت سے خالی چوکون میں مناسب محاورہ لکھیے۔

۱- ہم سے تو منہ خدا کو دکھایا نہ جائے گا

۲- وہ بھی کھنچے ہیں، تیغ بھی ان کی کھنچی ہوئی

۳- دل دیں کسی کے دستِ حنائی میں کس طرح

۴- ہم سے گلے کا ہار بنایا نہ جائے گا

* درج ذیل شعر کا مطلب اپنے الفاظ میں لکھیے۔

ہم سے بھی اس کے دام گھٹائے نہ جائیں گے

ان سے جو مول دل کا بڑھایا نہ جائے گا

غزل - ۴



نوح ناروی

جان پہچان

نوح ناروی کا پورا نام محمد نوح اور تخلص نوح تھا۔ وہ ۱۸ ستمبر ۱۸۷۸ء کو بھوانی پور (رائے بریلی) میں پیدا ہوئے۔ مختلف اساتذہ سے ابتدائی عربی، فارسی کا علم حاصل کیا۔ ابتدا ہی سے ان کا میلان شعر گوئی کی طرف تھا۔ بعد میں انھوں نے داغ کی شاگردی اختیار کی۔ وہ داغ کے جانشین ہیں۔ نوح کا شمار استاد شعرا میں ہوتا ہے۔ ان کے شاگردوں کی بڑی تعداد ہے۔ نوح کی شاعری کا مزاج عاشقانہ ہے۔ انھیں جملے تراشنے، فقرے وضع کرنے اور خوب صورت الفاظ کے استعمال سے اُنسیت ہے۔ انھوں نے زبان کے محاوروں کو بڑی خوب صورتی سے اپنے شعروں میں استعمال کیا ہے۔ ان کے کئی دیوان ہیں مثلاً 'سفینہ نوح، طوفان نوح، اعجاز نوح' وغیرہ۔ ۱۰ اکتوبر ۱۹۶۲ء کو ان کا انتقال ہوا۔

بڑی سند ہے یہی اشکِ غم بہانے کی
مٹی مٹی سی عبارت مرے فسانے کی
ملی یہ داد ہمیں اپنے دل لگانے کی
ترے ستم سہے ، باتیں سہیں زمانے کی
جو کچھ کہا وہ کہا ، خیر اب خموش رہو
دلاؤ یاد نہ گزرے ہوئے زمانے کی
مکان ہو یہ مبارک مکان والوں کو
ہمیں ہے فکر کسی دل میں گھر بنانے کی
وہ دل جلوں سے یہ کہتے ہیں ، آہ آہ کرو
ابھی ہوا نہیں پہچانتے زمانے کی
علاوہ خانہ خرابی کے اور کچھ بھی نہ ہو
یہی شناخت ہے میرے غریب خانے کی
یہ ہم کو سانس اُکھڑنے سے ہو گیا معلوم
کہ اک طرح نہیں رہتی ہوا زمانے کی
اُٹھائیں ہم کوئی طوفان تو بیاں بھی کریں
وہ بات پوچھتے ہیں نوح کے زمانے کی

- داد - انصاف، تعریف
شناخت - شناسائی، پہچان
اک طرح نہ رہنا - بدلتے رہنا

مشقی سرگرمیاں

* ذیل کی سرگرمیاں ہدایات کے مطابق مکمل کیجیے۔

* غزل میں آئے ہوئے محاوروں کو جملوں میں استعمال کیجیے۔

دل لگانا ، آہ آہ کرنا ، سانس اُکھڑنا ، طوفان اُٹھانا ،
دل میں گھر بنانا

* کہ اک طرح نہیں رہتی ہو زمانے کی، اس مصرعے کی روشنی
میں زمانے کی تبدیلی کے بارے میں لکھیے۔

* شبکی خاکہ مکمل کیجیے۔



* ہر شعر کے سامنے غزل کے اجزا کے نام لکھیے۔

بڑی سند ہے یہی اشکِ غم بہانے کی
مٹی مٹی سی عبارت مرے فسانے کی

ملی یہ داد ہمیں اپنے دل لگانے کی
ترے ستم سے ، باتیں سہیں زمانے کی

اُٹھائیں ہم کوئی طوفان تو بیاں بھی کریں
وہ بات پوچھتے ہیں نوح کے زمانے کی

۱- شاعر کے افسانے کی عبارت مٹی مٹی ہے، اس کی وجہ
بیان کیجیے۔

۲- شاعر کو دل لگانے سے جو حوصلہ ملا ہے، اسے بیان کیجیے۔

۳- شاعر دوست کو خاموش رہنے کی تاکید کر رہا ہے، وجہ
لکھیے۔

۴- چوتھے شعر میں شاعر کو جس بات کی فکر ہے، اسے واضح
کیجیے۔

۵- شاعر نے غریب خانے کی جو پہچان بتائی ہے، اسے اپنے
الفاظ میں لکھیے۔

۶- اس غزل میں تلمیح شعر کو پہچان کر اس واقعے کو مختصراً بیان
کیجیے۔

۷- غزل سے اپنی پسند کے شعر کی نشاندہی کیجیے اور پسند کی
وجہ بیان کیجیے۔

* درج ذیل اشعار کا مطلب اپنے الفاظ میں تحریر کیجیے۔

- (i) مکان ہو یہ مبارک مکان والوں کو
ہمیں ہے فکر کسی دل میں گھر بنانے کی
(ii) وہ دل جلوں سے یہ کہتے ہیں ، آہ آہ کرو
ابھی ہوا نہیں پہچانتے زمانے کی
(iii) یہ ہم کو سانس اُکھڑنے سے ہو گیا معلوم
کہ اک طرح نہیں رہتی ہو زمانے کی

* زمانے کی ہوا نہ پہچاننا اور زمانے کی ہوا ایک طرح نہ رہنا، ان
محاوروں کی وضاحت کیجیے۔

غزل - ۵



خورشید احمد جامی

جان پہچان

خورشید احمد جامی کی پیدائش ۱۵ مئی ۱۹۱۵ء کو حیدرآباد (دکن) میں ہوئی۔ جامی کے بچپن ہی میں ان کے والد کا انتقال ہو گیا تھا، اس لیے معاشی مشکلات نے گھیر لیا۔ انھوں نے پنجاب یونیورسٹی سے فاضل کی سند حاصل کی۔ روزگار کے سلسلے میں وہ محکمہ آبکاری میں کچھ عرصہ ملازم رہے مگر بعد میں انھوں نے استعفیٰ دے دیا۔

جامی ایک پختہ کار شاعر تھے۔ انھیں فن پر عبور اور زبان پر قدرت حاصل تھی۔ وہ جلیل مانگ پوری کے شاگرد تھے۔ استاد کے انتقال کے بعد وہ علی اختر حیدرآبادی اور جوش ملیح آبادی کے شاگرد ہوئے۔ ابتدا میں انھوں نے روایتی انداز کی شاعری کی مگر وطن کی آزادی بالخصوص حیدرآباد میں سیاسی اتھل پتھل کے بعد ان کے شعر کہنے کا انداز بدل گیا۔ ان کی شاعری نے اپنی لفظیات اور موضوعات کے حوالے سے منفرد شناخت بنائی۔ انھوں نے اردو میں نئی غزل کو مستحکم کرنے میں اہم کردار ادا کیا۔ ان کی غزلیں اپنے عہد کے مسائل اور تلخ حقیقتوں کو پیش کرتی ہیں۔ ان کے شعری مجموعے 'برگ آوارہ'، 'رخسارِ سحر'، 'یاد کی خوشبو' مقبول ہو چکے ہیں۔ انھوں نے بچوں کے لیے بھی نثر اور نظم دونوں میں لکھا۔ بچوں کی نظموں کا مجموعہ 'تاروں کی دنیا' کے نام سے شائع کیا۔ جامی کا انتقال ۸ مارچ ۱۹۷۰ء کو ہوا۔

خوابوں کی فضا ہے نہ خیالوں کی پری ہے
ہر سمت وہی دھوپ کی دیوار کھڑی ہے
دیکھا تو وہ جھونکا تھا نسیمِ سحری کا
دھوکا یہ ہوا تھا کہ صدا آپ نے دی ہے
اک بار ذرا موسمِ گل کو بھی دکھاؤ
سوکھے ہوئے پتوں پہ کوئی لاش پڑی ہے
قبروں پہ لگائے ہوئے کتبے تو نہیں ہیں
ہر شکل پہ کیوں ایک سی تحریر لکھی ہے
اک صبح چڑاتی ہے ترا رنگِ ندامت
اک رات سنا ہے کہ مجھے ڈھونڈ رہی ہے
کھو جاؤ گے لفظوں کے حسیں شہر میں جا کر
اوہام و عقائد کی وہاں بھیڑ لگی ہے

رنگِ ندامت - شرم کا رنگ

اوہام - وہم کی جمع، گمان، خیال

مشقی سرگرمیاں

* ذیل کی سرگرمیاں ہدایات کے مطابق مکمل کیجیے۔

۱- شاعر کو نسیمِ سحری سے جس بات کا دھوکا ہوا ہے، اسے اپنے الفاظ میں لکھیے۔

۲- دی ہوئی غزل سے درج ذیل الفاظ کے مترادف تلاش کر کے لکھیے۔

آواز، ہوا، شرمندگی

۳- سوکھے پتوں کو دیکھ کر شاعر کے ذہن میں پیدا ہونے والے خیال کی وضاحت کیجیے۔

۴- اوہام اور عقائد کو شاعر نے لفظوں کے حسین شہر کہا ہے، اس خیال کی وضاحت کیجیے۔

* درج ذیل اشعار کا مطلب اپنے الفاظ میں لکھیے۔

(i) قبروں پہ لگائے ہوئے کتبے تو نہیں ہیں

ہر شکل پہ کیوں ایک سی تحریر لکھی ہے

(ii) اک صبح چراتی ہے ترا رنگِ ندامت

اک رات سنا ہے کہ مجھے ڈھونڈ رہی ہے

(iii) کھو جاؤ گے لفظوں کے حسین شہر میں جا کر

اوہام و عقائد کی وہاں بھیڑ لگی ہے

* لفظ 'گل' سے نیا لفظ جوڑ کر مرکب الفاظ کا شبکی خاکہ مکمل کیجیے۔

گل



- سرخ پھول
- پھول سے جسم والا
- گلاب کی پگھڑی
- پھول برسانے والا



غزل - ۶



باقتر مہدی

جان پہچان

باقتر مہدی ۱۱ فروری ۱۹۲۷ء کو ردولی (بارہ بنگی) میں پیدا ہوئے مگر ان کی عمر کا بڑا حصہ ممبئی میں گزرا۔ انھوں نے لکھنؤ یونیورسٹی سے معاشیات اور ممبئی یونیورسٹی سے انگریزی ادب میں ایم۔ اے کیا۔ ان کی متعدد تصانیف میں 'شہر آرزو، کالے کاغذ کی نظمیں، ٹوٹے شیشے کی آخری نظمیں' (شعری مجموعے)، 'آگہی و بے باکی، شعری آگہی، تنقیدی کشکش' (تنقیدی مجموعے) اور ادبی مجلہ 'اظہار' قابل ذکر ہیں۔ 'سیاہ سیاہ' عنوان سے ان کی شاعری کا کلیات شائع ہو چکا ہے۔

باقتر مہدی کا شمار جدیدیت کے علم برداران شعرا میں ہوتا ہے جنھوں نے اپنی شاعری میں نئے نئے تجربات کو زیادہ راہ دی۔ انھوں نے نظموں اور غزلوں دونوں میں طبع آزمائی کی۔ ان کی نظموں میں احتجاج کی فضا حاوی نظر آتی ہے۔ وہ روشن خیالی اور انسان دوستی کے نظریات کے حامی تھے۔ 'تنقیدی کشکش' پراثر پردیش اور مہاراشٹر کی اردو اکیڈمیوں نے انھیں انعامات سے نوازا۔ ان کا انتقال ۲۳ ستمبر ۲۰۰۶ء کو ممبئی میں ہوا۔

دردِ دل آج بھی ہے ، جوشِ وفا آج بھی ہے
زخمِ کھانے کا ، محبت میں مزا آج بھی ہے
گرمیِ عشقِ نگاہوں میں نہیں ہے ، نہ سہی
مسکراتی ہوئی آنکھوں میں حیا آج بھی ہے
حسنِ پابندِ نفس ، عشقِ اسیرِ آلام
زندگی ، جرمِ محبت کی سزا آج بھی ہے
بندشِ لب کے قوانین وہی ہیں ، اے دوست
زہرِ آمیز زمانے کی فضا آج بھی ہے
دستِ مزدور سے اُلجھی ہوئی زنجیریں ہیں
آہنی ہاتھوں پہ یہ ظلم روا آج بھی ہے
غمِ کدوں پر ہیں وہی جنگ کے بادل چھائے
امن کی گونجتی ہر سمت ندا آج بھی ہے
اپنے آلام و مصائب کا وہی ہے درماں
'درد کا حد سے گزرنا' ہی دوا آج بھی ہے
میر و غالب کے زمانے سے نئے دور تلک
شاعرِ ہند گرفتارِ بلا آج بھی ہے

معانی و اشارات

بندش لب - اظہار کی آزادی کا نہ ہونا
زہر آمیز - زہریلا

پابندِ نفس - پنجرے میں قید
اسیرِ آلام - مصیبتوں میں گرفتار

مشقی سرگرمیاں

	بندش لب
	گرفتارِ بلا

* موجودہ زمانے کی روش اور حالات کے تناظر میں درج ذیل شعر کا استحسان کیجیے۔

بندش لب کے قوانین وہی ہیں، اے دوست
زہر آمیز زمانے کی فضا آج بھی ہے

* درج ذیل شعر کی استحصانی وضاحت کیجیے۔

میر و غالب کے زمانے سے نئے دور تک
شاعر ہند گرفتارِ بلا آج بھی ہے

* درج ذیل شعر کی روشنی میں عالمی منظر نامے پر روشنی ڈالیے۔

غم کدوں پر ہیں وہی جنگ کے بادل چھائے
امن کی گونجتی ہر سمت ندا آج بھی ہے

* مناسب الفاظ کی مدد سے خاکہ مکمل کیجیے۔

	حیا
	زندگی
	زنجیریں
	شاعر ہند

* زندگی کو شاعر نے جرمِ محبت کی سزا کہا ہے۔ اسباب بیان کیجیے۔

* 'درد کا حد سے گزرنا' شعر کا یہ فقرہ غالب کی ایک غزل سے لیا گیا ہے، وہ شعر تلاش کر کے لکھیے۔

* درج ذیل شعر کی تشریح اپنے الفاظ میں لکھیے۔

دستِ مزدور سے اُلجھی ہوئی زنجیریں ہیں
آہنی ہاتھوں پہ یہ ظلم روا آج بھی ہے

* 'بندش لب کے قوانین' سے شاعر کا جس طرف اشارہ ہے، اسے لکھیے۔

* ذیل کی سرگرمیاں ہدایات کے مطابق مکمل کیجیے۔

۱۔ زمانے کی فضا زہر آمیز ہے، وضاحت کیجیے۔

۲۔ نگاہوں میں گرمیِ عشق اور آنکھوں میں حیا کا ربط بیان کیجیے۔

۳۔ غزل کے مقطع کا مطلب واضح کیجیے۔

* غزل کے اشعار کی مدد سے دیے ہوئے الفاظ کے لیے موزوں لفظی ترکیب لکھیے۔

	حسن
	عشق
	زندگی
	فضا

* دی ہوئی اضافی ترکیبوں کو 'حرفِ اضافت' (کا، کی، کے) کا استعمال کر کے خالی چوکون میں لکھیے۔

	جرمِ محبت
	جوشِ وفا

غزل - ۷



رؤف خیر

جان پہچان

رؤف خیر کا اصل نام محمد عبدالرؤف اور تخلص خیر ہے۔ ان کی پیدائش ۵ نومبر ۱۹۲۸ء کو حیدرآباد (دکن) میں ہوئی۔ انھوں نے پی ایچ ڈی کی ڈگری حاصل کی۔ وہ گورنمنٹ جونیئر کالج، ورنگل میں اردو کے لیکچرر ہوئے۔ ان کی تصانیف میں 'اقراء'، ایلاف، شہدائے (شعری مجموعے)، 'پچشم خیر، اقبال پچشم خیر، خط خیر، دکن کی چند ہستیاں' (تنقیدی مجموعے) اور 'قطار' (اقبال کے فارسی قطعات کا منظوم ترجمہ) منظر عام پر آچکے ہیں۔

رؤف خیر کا شمار جدیدیت کے نمائندہ شعرا میں کیا جاتا ہے۔ کلام کی صلابت اور پراعتماد لہجے نے انھیں بہت جلد ممتاز جدید شاعروں کی صف میں کھڑا کر دیا۔ ان کے کلام میں غزلیں، نظمیں، آزاد نظمیں، سانیٹ، ٹرائیلے (ایک فرانسیسی صنفِ سخن) سبھی رنگ ملتے ہیں۔

جس شعر میں شاعر اپنی شاعری یا اپنی ذات کے بارے میں فخر کا اظہار کرتا ہے، اسے **تعلیٰ** کہتے ہیں۔ اس غزل میں تعلیٰ کی

مثالیں موجود ہیں۔

جنوں پسند ، حریفِ خرد تو ہم بھی ہیں
 عدو جو نیک نہیں ہے تو بد تو ہم بھی ہیں
 ہزار صفر سہی ، اک عدد تو ہم بھی ہیں
 تمہارے ساتھ ازل تا ابد تو ہم بھی ہیں
 اب اتنا ناز سمندر مزاجیوں پہ نہ کر
 کہ اپنے آپ میں اک جزر و مد تو ہم بھی ہیں
 ہم اپنے آپ سے آگاہ اس قدر تو نہ تھے
 چلو ، نشانیہ رشک و حسد تو ہم بھی ہیں
 گلہ نہیں ہے اگر تم پہ کھل نہیں پائے
 خود اپنے آپ سے ہی نابلد تو ہم بھی ہیں
 کوئی ہمیں نظر انداز کر نہیں سکتا
 سخن وری کے گلِ سرسبد تو ہم بھی ہیں
 ہیں مہربان بہر حال اپنے یاروں پر
 مخالفین کے رد میں اشد تو ہم بھی ہیں
 پڑے ہیں خیر، دکن میں تو چشمِ کم سے نہ دیکھ
 اگرچہ میر نہیں ہیں ، سند تو ہم بھی ہیں


معانی و اشارات

جنوں پسند	- جنوں کو پسند کرنے والے	سخن وری	- شاعری
حریفِ خرد	- عقل کے دشمن	گلِ سرسبد	- پھولوں کی ٹوکری میں سب سے اوپر والا
سمندر مزاجی	- سمندر کا سا مزاج رکھنے والا، مراد بار بار تبدیل ہونا	سبد	- ٹوکری
کھل نہ پانا	- اپنے آپ کو ظاہر نہ کرنا، واضح نہ ہونا	اشد	- بہت شدت کرنے والا
نابلد	- ناواقف	چشمِ کم سے دیکھنا	- کم تر سمجھنا

مشقی سرگرمیاں

* شاعر نے اپنے لیے جن صفات کا استعمال کیا ہے ان سے ذیل کا شبکی خاکہ مکمل کیجیے۔

حصہ الف	حصہ ب
حریفِ خرد	
سخن وری	
گلِ سرسبد	
چشمِ کم	



* ذیل کی سرگرمیاں ہدایات کے مطابق مکمل کیجیے۔

- ۱- شاعر کو اپنے نظر انداز نہ کیے جانے کے یقین کی وجہ لکھیے۔
- ۲- درج ذیل شعر کا مطلب لکھیے۔
ہم اپنے آپ سے آگاہ اس قدر تو نہ تھے
چلو، نشانہ رشک و حسد تو ہم بھی ہیں
- ۳- شاعر نے سمندر مزاجیوں پر ناز نہ کرنے کی جو وجہ بتائی ہے، اسے لکھیے۔
- ۴- 'ہزار صفر فقرے میں ہزار کے دو معنی ہیں، انہیں لکھیے۔
- ۵- سمندر مزاجی کے مقابلے کے لیے شاعر نے اپنی جو صفت بتائی ہے، اسے لکھیے۔
- ۶- 'نشانہ رشک و حسد بننے سے شاعر کو جو فائدہ ہوا ہے، اسے بیان کیجیے۔
- ۷- 'شاعر اپنے آپ کو نہیں جانتا' اس مفہوم کا مصرعہ لکھیے۔
- ۸- اس غزل سے 'تعلیٰ' کے دو اشعار چن کر لکھیے۔

مجازِ مرسل

ذیل کے جملوں کو پڑھ کر ان کے مفہوم پر غور کیجیے:

- (۱) بس دو منٹ میں واپس آتا ہوں۔ (مگر بولنے والا گھنٹے بھر کے بعد واپس آتا ہے) یہ جز بول کر کل مراد لینا ہے۔
- 'ان ہاتھوں کی تعظیم کرو' (دراصل مزدور کی تعظیم کرو) یہ کل بول کر جز مراد لینا ہے۔
- (۲) میز پر چائے رکھی ہے۔ (چائے سے بھرا کپ رکھا ہے) یہ مظروف بول کر ظرف مراد لینا ہے۔
- بچہ ٹٹن لے کر گیا تھا۔ (ٹٹن میں کھانا لے کر گیا تھا) یہ ظرف بول کر مظروف مراد لینا ہے۔

کبھی گفتگو میں یا لکھتے وقت ہم لفظوں کو ان کے معلوم معنی سے الگ معنی میں استعمال کرتے ہیں۔ اس لحاظ سے معنی دو قسم کے ہیں (۱) لغوی معنی یعنی جو معلوم ہیں اور لغت میں لکھے ہوئے ہیں (۲) مجازی معنی جو لغت میں لکھے ہوئے نہیں ہیں مگر بولنے اور سننے والا ان کے معنی اپنی سمجھ کے مطابق طے کر لیتا ہے۔ لفظوں کے ایسے استعمال کو **مجازِ مرسل** کہتے ہیں۔ مجازِ مرسل ہماری گفتگو میں بہت عام ہے۔

اس کی کئی قسمیں ہیں۔ زبان کا مجازی استعمال شاعری میں بھی خوب کیا جاتا ہے۔ مثلاً

بوند تھمتی نہیں ہے اب کے سال چرخ گویا ہے آبِ درغربال

اس شعر میں 'بوند' (جز) سے مراد 'بارش' (کل) ہے۔

جز بمعنی کل: مثال

جس سر کو غرور آج ہے یاں تاج وری کا کل اس پہ یہیں شور ہے پھر نوہ گری کا
یہاں لفظ 'سر' (جز) کو سروالے یعنی 'شخصیت' (کل) کے معنی میں استعمال کیا گیا ہے۔

کل بمعنی جز: مثال

اور بازار سے لے آئے اگر ٹوٹ گیا ساغرِ جم سے مرا جامِ سفال اچھا ہے
یہاں 'بازار' (کل) کہہ کر بازار کی 'دکان' (جز) مراد ہے۔

ظرف بمعنی مظروف: مثال

سو بار بیاباں میں گیا محملِ لیلیٰ مجنوں کی طرف ناقہ کوئی گام نہ آیا
بیاباں میں صرف 'محمل' (ظرف) نہیں گیا۔ اس میں 'لیلیٰ' (مظروف) بھی تھی۔

مظروف بمعنی ظرف: مثال

چشمِ ودل سے جو نکلا ہجران میں نہ کبھو بحر و کان سے نکلا
یہاں چشمِ ودل سے نکلنے والی اشیا 'نسواور خون' (مظروف) مراد ہیں جو 'بحر و کان' (ظرف) سے نکلتے ہیں۔

لف و نشر

آتش کا یہ شعر پڑھ کر لفظوں کے استعمال پر غور کیجیے:

جو ابر گر یہ کناں ہے تو برق خندہ زناں کسی میں خو ہے ہماری، کسی میں خوتیری
پہلے مصرعے میں دو اسموں کو ان کی صفات کے ساتھ بیان کیا ہے یعنی ابر - گر یہ کناں برق - خندہ زن

مصرعے میں لفظوں کے ایسے استعمال کو 'لف' (یعنی لپیٹنا) کہتے ہیں۔

انھی دو باتوں کو دوسرے مصرعے میں ہماری اور تیری خو (عادت) سے جوڑا گیا ہے یعنی ابر کی طرح رونا ہماری خو ہے اور برق کی طرح خندہ زن ہونا (یعنی ہنسنا) تیری خو ہے۔

دوسرے مصرعے میں پہلے مصرعے کی چیزوں سے ربط کو کھولا گیا ہے، اسے 'نشر' (یعنی کھولنا / پھیلانا) کہتے ہیں۔ شعر میں لفظوں کے ایسے استعمال کو **صنعتِ لف و نشر** کہا جاتا ہے۔ غالب کا شعر:

آتش و آب و خاک و باد نے لی وضعِ سوز و غم و رم و آرام

یہاں پہلے مصرعے کے الفاظ 'آتش، آب، خاک، باد' (لف) کے مقابلے میں دوسرے مصرعے کے الفاظ 'سوز، غم، رم، آرام' (نشر) لائے گئے ہیں۔

مشقی سرگرمیاں

* ذیل کے شعروں میں لف و نشر سے ربط والے الفاظ کو آمنے سامنے لکھیے۔

- ۱۔ بحر و بر میں جھاڑ دے دامن اگر تو فیض کا
قطرہ دُر بے بہا ہو، نعل سنگِ بے بہا
- ۲۔ کس قدر ہوتے ہیں ناخوش کس قدر ہوتے ہیں خوش
آپ ہم کو دیکھ کر اور آپ کو ہم دیکھ کر

* اس شعر میں مجازِ مرسل کی قسم بتائیے۔

ترے غم میں نین سے جو نکلتا ہے انجھو باہر
دُجا گوہر کہاں ہے جگ میں اُس کی آبداری کا

تجنیسِ خطی

ذیل کے اشعار پڑھ کر ان میں خط کشیدہ الفاظ پر غور کیجیے:

تیارِ تیج و تبر و تیر ہوئی ہے تدبیرِ گرفتاریِ شبیر ہوئی ہے

تلافی ہوگی عسرت کی عشرت، اے زہے قسمت مبدل ہوگی آسانیوں سے میری دشواری

پہلے شعر کے الفاظ 'تبر- تیز' لکھنے میں ایک سے ہیں۔ ان میں صرف ایک نطقے کا فرق ہے۔ دوسرے شعر کے الفاظ 'عسرت-عشرت' بھی یکساں لکھے گئے ہیں، صرف نقطوں کا فرق ہے۔

جب شعر میں ایسے دو لفظ آئیں کہ املا میں ایک جیسے ہوں مگر صرف ایک دو نقطوں کے فرق سے ان کے معنی بدل جاتے ہوں تو ایسی تجنیس کو **تجنیسِ خطی** کہتے ہیں۔

تجنیسِ زائد/ ناقص

ذیل کے اشعار پڑھ کر ان میں خط کشیدہ الفاظ پر غور کیجیے:

یوں نہ باتیں چبا چبا کے کرو مہرباں، بات ہے، بات نہیں
متاعِ جاں پہ مری چال چل رہا ہے کوئی دیا ہے جس نے مجھے دل اسے دماغ ملا
دیوار کھڑی کرتے ہوئے راہ میں راہی کہتا ہے کہ سایے کو شجر آئے نہ آئے

پہلے شعر کے الفاظ 'بات-بات' میں ایک حرف 'ن' شروع میں زائد ہے۔
 دوسرے شعر کے الفاظ 'چال-چال' میں ایک حرف 'ا' درمیان میں زائد ہے۔
 اور تیسرے شعر کے الفاظ 'راہ-راہی' میں ایک حرف 'ی' آخر میں زائد ہے۔
 جب شعر میں ایسے دو لفظ آئیں جن کے املا میں ایک حرف (شروع، درمیان یا آخر میں) زیادہ ہو تو ایسی تجنیس کو **تجنیس زائد** یا **تجنیس ناقص** کہتے ہیں۔

تجنیسِ مذیل

ذیل کے اشعار پڑھ کر ان میں خط کشیدہ الفاظ پر غور کیجیے :

مانگ سے اس کی ، مانگ ہے بھیک
 سر کا کاسہ ہوا شبِ تاریک
 چشمِ غضب سے نیم نگہ میرے واسطے
 اک نیچے ہے زہر میں گویا بجھا ہوا
 عجب رنگ رنگیں قباؤں میں تھے
 دل و جان جیسے بلاؤں میں تھے

پہلے شعر کے الفاظ 'مانگ-مانگ' کے آخر میں دو حروف 'ت ی' زائد ہیں۔
 دوسرے شعر کے الفاظ 'نیم-نیچے' ہیں اور دو حروف 'چ ہ' زائد ہیں۔
 تیسرے شعر کے الفاظ 'رنگ-رنگیں' ہیں اور دو حروف 'ی،ں' زائد ہیں۔
 جب شعر کے دو یکساں لفظوں میں ایک لفظ کے آخر میں دو حروف زائد آئیں تو ایسی تجنیس کو **تجنیسِ مذیل** کہتے ہیں۔

مشقی سرگرمیاں

* درج ذیل اشعار میں تجنیسِ خطی، زائد اور مذیل کی نشان دہی کر کے اس کا نام لکھیے۔

- ۱- نہیں عشق سے زرد ، زردار میں ہوں
 اگر ہے وہ یوسف ، خریدار میں ہوں
- ۲- وہ بے زار مجھ سے ہوا ، زار میں ہوں
 وہ مے خوار غیروں میں ہے ، خوار میں ہوں
- ۳- یا رب ، خلاقِ ماہ و ماہی تو ہے
 بخشندهٔ تاج و تخت شاہی تو ہے
- ۴- پردے اٹھ جائیں جب جدائی کے
 حال اس دم کھلیں خدائی کے

بحر اور تقطیع

کسی کہانی کو بلند آواز سے پڑھیے۔ آپ اپنی آواز سن کر محسوس کریں گے کہ اس کے لفظوں کو ادا کرتے وقت گویا ہم کسی سے بات کر رہے ہوں۔ یہ نثر پڑھنے یا بولنے کا انداز ہے۔ ایسے ہی اگر ہم کوئی نظم بلند آواز سے پڑھیں تو ہمیں محسوس ہوگا کہ ہماری آواز میں ایک خاص قسم کا اتار چڑھاؤ یا آہنگ پیدا ہو گیا ہے۔ آہنگ سے پڑھنا شعر پڑھنے کا انداز ہے۔ اسے آوازوں کی موزونیت سے پڑھنا بھی کہتے ہیں۔ موزونیت کا مطلب ہے کہ شعر میں استعمال کیے جانے والے الفاظ ایک خاص وزن رکھتے ہیں۔ یہی شعر کا آہنگ ہے جسے علمی زبان میں بحر کہتے ہیں۔ بحر دراصل شعر کی ادائیگی میں استعمال کیا جانے والا چھوٹی بڑی آوازوں کا ایک نظام ہے۔ مختلف شعروں کا آہنگ یا آوازوں کا نظام مختلف ہوتا ہے۔ اس لحاظ سے شعروں کی بحریں بھی ایک دوسرے سے الگ ہوتی ہیں۔ شعروں کی بحر کی آوازوں کی مقدار کے مطابق ہر بحر کا الگ نام ہوتا ہے مثلاً

بحرِ منقار۔ ذیل کے مسدس کا ایک بند بلند آواز سے پڑھیے۔

عرب جس کا چرچا ہے یہ کچھ، وہ کیا تھا جہاں سے الگ اک جزیرہ نما تھا
زمانے سے پیوند جس کا جدا تھا نہ کشور ستاں تھا نہ کشور کشا تھا
تمدن کا اس پر پڑا تھا نہ سایا ترقی کا تھا واں قدم تک نہ آیا

جب یہ اشعار مسلسل پڑھے جاتے ہیں تو ہمیں اپنی آواز میں ایک خاص آہنگ سنائی دیتا ہے۔ یہی ان شعروں کی بحر کا آہنگ ہے۔ آپ نویں جماعت میں سودا کی یہ غزل پڑھ چکے ہیں۔

گدا دستِ اہلِ کرم دیکھتے ہیں

ہم اپنا ہی دم اور قدم دیکھتے ہیں

اس شعر کے بعد غزل کے دوسرے شعروں کا آہنگ بھی اوپر دیے گئے حالی کے شعروں کے آہنگ جیسا ہے یعنی دونوں کی بحر ایک ہے۔ اس بحر کے آہنگ کو ظاہر کرنے والی چھوٹی بڑی آوازوں کا جو صوتی رکن بنتا ہے، اس کا نام **فعلون** ہے اور اس رکن کی تکرار سے بننے والی بحر کا نام **بحرِ منقار** ہے۔ اب اس رکن کو تکرار سے پڑھیے :

فعلون فعلون فعلون فعلون
فعلون فعلون فعلون فعلون

آپ محسوس کریں گے گویا ہم اوپر دیے ہوئے اشعار پڑھ رہے ہیں۔ اس رکن 'فعلون' میں 'ف'، چھوٹی آواز ہے اور 'عو' اور 'ن' بڑی آوازیں ہیں۔ ان آوازوں کو ہم دیے گئے شعروں کے لفظوں کے سامنے رکھیں تو پتا چلے گا کہ شعر کی چھوٹی آوازیں 'ف' کے مقابل اور بڑی آوازیں 'عو' کے مقابل آ رہی ہیں جیسے :

عرب جس	کا چرچا	ہے یہ کچھ،	وہ کیا تھا
ف	ف	ف	ف
ع	ک	ہ	و
چھ آ	چھ آ	چھ آ	چھ آ

(چھ آ = چھوٹی آواز، ب آ = بڑی آواز)

جہاں سے	الگ اک	جزیرہ	نما تھا
ف عولن	ف عولن	ف عولن	ف عولن
ج ہا سے	ا لگ اک	ج زی رہ	ن ما تھا
چھ آ ب آ	چھ آ ب آ	چھ آ ب آ	چھ آ ب آ

خیال رہنا چاہیے کہ پہلے مصرعے میں لفظ 'کا'، لفظ 'ہے' اور لفظ 'وہ' چھوٹی آوازوں میں ادا کیے جاتے ہیں۔ اسی طرح اس مصرعے میں لفظ 'کیا' کی یائے وصلی کو گرا کر 'کا' کر دیا گیا ہے جب کہ لفظ 'یہ' لمبی آواز میں جیسے 'یے'۔ رکن 'فعلون' شعر کے دونوں مصرعوں میں آٹھ مرتبہ آیا ہے اس لیے اس سے بننے والی بحر کو **بحر منتقارب مثنیٰ سالم** کہتے ہیں۔ (مثنیٰ کے معنی عربی میں آٹھ ہیں) اوپر کے تجزیوں میں ہم نے شعر کو بحر کے رکن 'فعلون' کے وزن پر جانچا۔ اس عمل کو **تقطیع** کہتے ہیں۔

شعر کی تقطیع کے ان اصولوں کو یاد رکھیے:

- ۱- چھوٹی آواز کے سامنے چھوٹی اور بڑی آواز کے سامنے بڑی آواز آتی ہے۔
- ۲- ساکن حرف کے سامنے ساکن اور متحرک کے سامنے متحرک حرف آتا ہے۔
- ۳- کبھی چھوٹی آواز کو بڑی آواز کی طرح پڑھنا پڑتا ہے۔
- ۴- کبھی بڑی آواز کو چھوٹی آواز کی طرح بھی پڑھنا پڑتا ہے۔
- ۵- کبھی زیر اضافت کو 'یے' کی طرح بڑی آواز میں پڑھتے ہیں۔
- ۶- ہکاری آوازیں (بھ، جھ، کھ وغیرہ) ایک آواز شمار کی جاتی ہیں (ب، ج، ک وغیرہ)
- ۷- 'ن' کو تقطیع میں شمار نہیں کیا جاتا یعنی غنہ منفرد آواز نہیں ہے۔
- ۸- تشدید والی آوازیں دو آوازیں مانی جاتی ہیں۔
- ۹- تقطیع میں وہی آوازیں شمار کی جاتی ہیں جن کو ادا کیا جاتا ہے۔ ان کا شمار نہیں ہوتا جو صرف لکھی جاتی ہیں، ادا نہیں کی جاتیں۔

بحر ہزج

آتش کے درج ذیل اشعار بلند آواز سے پڑھ کر ان کی موزونیت پر توجہ دیجیے:

مجت کا تری بندہ ہر اک کو، اے صنم پایا
برابر گردن شاہ و گدا دونوں کو خم پایا
ہزاروں حسرتیں جاویں گی میرے ساتھ دنیا سے
شرار و برق سے بھی عرصہ ہستی کو کم پایا
سوائے رنج کچھ حاصل نہیں ہے اس خرابے میں
غنیمت جان، جو آرام تو نے کوئی دم پایا

آپ پڑھ چکے ہیں کہ بحر منتقارب کے رکن میں تین آوازیں ہیں: ایک چھوٹی (ف) اور دو بڑی (عو اور لن)۔ آتش کے اشعار پڑھنے سے آپ کو اندازہ ہوگا کہ اس میں بھی چھوٹی بڑی آوازیں سنائی دیتی ہیں: ایک چھوٹی 'م' اور تین بڑی 'ف' 'ع' 'ل'۔ ان آوازوں کے ملنے سے شعر کے آہنگ کا جو وزن بنتا ہے اسے **مفاعیلن** (مفاعیلن) کہتے ہیں اور اس سے بننے والی بحر کا نام **ہزج** ہے۔ رکن مفاعیلن کو تکرار سے پڑھیے:

مفاعیلن مفاعیلن مفاعیلن مفاعیلن
مفاعیلن مفاعیلن مفاعیلن مفاعیلن

آپ کو یہاں یہی محسوس ہوگا گویا ہم آتش کے اشعار پڑھ رہے ہوں۔ مفاعیلین کی تکرار کو ہم دیے گئے شعروں کے سامنے رکھیں تو معلوم ہوگا کہ شعر کی چھوٹی آوازیں 'م' کے سامنے اور بڑی آوازیں 'فاعی لن' کے سامنے آرہی ہیں جیسے :

صنم پایا	ہراک کو اے	تری بندہ	محبت کا
م فاعی لن	م فاعی لن	م فاعی لن	م فاعی لن
صنم پایا	ہرک کو اے	ری بندہ	حب بت کا
ب آ چھ آ	ب آ چھ آ	ب آ چھ آ	ب آ چھ آ
کو صنم پایا	گدا دونوں	دین شاہ و	برابر گر
م فاعی لن	م فاعی لن	م فاعی لن	م فاعی لن
ک صنم پایا	دا دونو	د نے شاہو	ب رابر گر
ب آ چھ آ	ب آ چھ آ	ب آ چھ آ	ب آ چھ آ

خیال رہے کہ دوسرے مصرعے کی تقطیع میں 'گردن شاہ و' کا فقرہ ٹوٹ جائے گا۔ 'گر' پہلے حصے میں آتا ہے اور لفظ 'گردن' کو 'گردنے' پڑھیں گے۔ اسی طرح 'کو صنم پایا' میں 'کو' چھوٹی آواز 'ک' بن جائے گا۔ رکن 'مفاعیلین' شعر کے دونوں مصرعوں میں آٹھ بار آتا ہے اس لیے اس بحر کو 'بحر بجز مثنیٰ سالم' کہتے ہیں۔

مشقی سرگرمیاں

* ذیل کے اشعار کی تقطیع کیجیے۔

- ۱- وہی روشنی ہے ، وہی قہقہے ہیں
وہی شور و غل ہے ، وہی چچھے ہیں
- ۲- وہ کرتا ہے باتیں ، میں کرتا ہوں آپہیں
گہر بار وہ ہے ، شرر بار میں ہوں
- ۳- دلایا جس نے حق انسان کو عالی تباری کا
شکستہ کر دیا ٹھوکر سے بت سرمایہ داری کا
- ۴- ہم ایسی سب کتابیں قابلِ ضبطی سمجھتے ہیں
کہ جن کو پڑھ کے بیٹے باپ کو جبلی سمجھتے ہیں
- ۵- ہوئی ہے آرسی جوگن ترے کھ کے تصور میں
بھبھوتی مؤپہ کیا دم مارتی ہے خاکساری کا
- ۶- وہی بولتا ہے جو میں بولتا ہوں
اگر وہ ہے بلبل تو منقار میں ہوں